

# ፍልሰታ ለማርያም

ንባባት፡ 1 ቆይ 15:20~27

ራእይ 11:19 12:1~10

ሉቃ 1:39~56

ብዓለ ፍልሰታ ነብዕል አሎና፤ እግዚአቲህን ማርያም ብነፍሳን ብሥግኦን ናብ ሰማይ ዘፈለሰትሉ ዕለት። እግዚአብሔር ንሱብ ዘፈጠሮ ምስኡ ክኸውን ጸግኡ ክካፈል ወዲ ሰማይ ክኸውን እዩ። እንተኾነ ሰብ ብነጻነቱ ነዚ ህያብ አምላኽ ነጺጉ ሞት መሪጹ፤ ብዘይካ አምላኽ ዝነብረሉ ኩነታት ፈጠሩ፤ እዚ ብዘይካ ማርያም ናይ ኩልና ዕጩ ኮይኑ። ማርያም ብዘተዋህባ ፍሉይ ጸጋ አምላኽ ብዘይ ሓጢአት አዳም ከም ትጽነስ ተገሩ እዚ ዝኾነ ኸአ አምላኽ ነቲ ዝጠፍኦ ፍጡሩ ናብኡ ክመልስ ምስ ወሰነ ናይ ማርያም ምትሕብባር ሓቲቱ፤ ብመልአኹ ገሩ ኩሉ ገሊጹላ ንሳ ኸአ ከምዘበልካለይ ይኹነልይ እናበለት ኣብ ድሕነት ሰብ ተሳቲፋ፤ አደ መድሓኒ ኮይና ንመድሓኒ ኣብ ኩሉ አሰንያቶ ካብ ልደቱ ክሳብ ሞቱ ካብኡ ከይተፈለት ተጓዲዛ ነቲ አምላኽ ዝሃባ ተልእኮ ምስ ወዳ ፈጺማቶ። “ተፈጸመ ተሰፋ አበው በማርያም ድንግል” እናበልና ኸአ ንገልጸ።

ማርያም ከምቲ ወዳ ካብዚ ምድሪ ናብ ሰማይ ዝዓረገ ንሳ እውን አደ አምላኽ ስለዝኾነት እሞ ኣብኡ ሕጢአት ዘይርከባ ስለዝኾነት ሳዕባን ሓጢአት ከይተንከፋ ንሰማይ ብጸጋ ወዳ ፈለሰት። ብዓለ ፍልሰታ ናይ ክርስቶስ ጸጋ ኣብ ልዕሊ ማርያም ዝገልጽ እዩ። ቅዱስ ጳውሎስ ናይ ኢየሱስ ትንሣኤ መሰረት እምነትናን ተሰፋናን እዩ ከምቲ ናይ አዳም ሓጢአት ናብ ሞት ዘብጽሓና ናይ ኢየሱስ ትንሣኤ ነቲ አምላኽ ዘተሰፈወና ዘለዓለማዊ ሕይወት ብምሉእ ነፍሰናን ሥጋናን ከምንወርስ የረጋግጸልና፤እዚ ትሩፋት ትንሣኤ ክርስቶስ ኣብ ማርያም ዝያዳ ተራእዩ።

ናይ ማርያም ፍልሰታ ቀዳማይ መግለጺ ናይ ኢየሱስ ትንሣኤ ዘሰዕሮ ምልክት እዩ። ንሳ ናብ ኩሉ ናይ ኢየሱስ ምስጢረ ድሕነት ተሳቲፋ ስለዚ ቤተክርስቲያን ማርያም ብስግኦን ብነፍሳን ኣብ ሰማይ ምስ አምላኽ ከምዘላ ትእምንን ተስተምህርን።

ኣብ ናይ ሎሚ ወንጌል ሉቃስ ነዚ ብዕምቆት ይገልጸ። ቃልንቓሉ እንተ ረኣናዮ ምስ እዚ ናይ ሎሚ ብዓል ዘራኽብ የብሉን። እንተኾነ ናይ ማርያምን ኤልሳቤጥን ሰውነት ዝተጸወቶ ተራ ክንርኢ ንኸእል። ምብጻሕ ማርያም ክልተኣን ነፍሰጾራት ከለዋ ተፈጺመ። ኤልሳቤጥ ንማርያም ርእይ ምስ አበለታ ዮሐንስ ኣብ ከርሲ አዲኡ እንከሎ ተሰራሲሩ እዚ ኸአ ናይ ኢየሱስ ጎይትነት ስለዘላለየ እዩ ነዚ ዝገለጸት ኤልሳቤጥ እያ። ንሉቃስን ንብዙሓት ተርጎምቲ ቅዱስ መጽሓፍ ሰውነት ሰብ ከም መገባሪ ድሕነት አምላኽ ይጥቀመሉ፤ ማርያም ኣብ ከርሳ አምላኽውን ሰብአውን ባሕርይ ኢየሱስ ጸራ ክልቲኡ ባሕርይ ተወሃሂዱ እዩ ጸራቶ። ሉቃስ ኣነጺሩ ፍልልይ ማርያምን ኤልሳቤጥን፣ ኢየሱስን ዮሐንስ ይገልጸ። ኢየሱስ መሰሕ ወዲ አምላኽ ንዓለም ብሕይወቱ፣ ሞቱን፣ ትንሣኤኡን ናብ አምላኽ ዝመልስ እዩ። ኣብ ኢየሱስ ናይ አምላኽ ድሕነት ተራእዩ ኣብኡ ባሕርይ ሰብን አምላኽን ተወሃዶም ናይ አምላኽ ህላዌ ኣብ ሞንጎና ተራእዩ። እቲ ካብ ማርያም ዝወሰደ ሥጋ ተጸሩ ናብ ቤተ ዘካርያስ ምስ ኣተወ ንኤልሳቤጥን ዮሐንስን ሓጎስ ፈጠርሎም ከምዝንበዩ ኸአ ገርዖም።

ማርያም ወዲ አምላኽ ካብኡ ባሕርይ ሥጋ ሰብ ክወስድ ምስ ኣፈቀደት ኣብቲ ዝበለቶ ጸሎት ከምንርእዮ ናይ አምላኽ ናይ ድሕነት ሥርሓት ኣብቲ ምስጢረ ሥጋዌ ተራእዩ። እቲ ኹሉ ንሳ ዝሃበቶ ጸሎተ ምስጋና ብዛዕባ ትንሣኤን መንፈሳዊ ለውጥን እዩ። ምሕረት አምላኽ ኣብ ርትዒ ተመስሪቲ ብሓቂ ዝትግበር እዩ። ኢየሱስ ናይ እቲ መደብ አምላኽ ግዙፍ መግለጺ(ሥጋዌ) እዩ። ንሱ ነቲ ካብ ዘመናት ብኣብርሃምን ንውሉድ ወለዶ ድሕረኡ ዝመጹን ዝተተሰፈውዎ ተሰፋ ኣብኡ ዝተፈጸመ እዩ።

ኩሉ ናይ ማርያም ነገር ኣብ ምስጢር ክርስቶስ እዩ ዝምስረት። ንማርያም ክንፈልጥ ንክርስቶስ ክንፈልጥ ግቡእ እዩ። ሎሚ ናይ ማርያም ወላዲት ምዃንን ሥግኣን ኢና እንዝክር ዘሎና። ንሳ ነቲ ኣምላኽ ኣብኡ ዘሕደር ተስፋ ስለ ዝፈጸመት ብሥግኣን ነፍሳን ንሰማይ ፈለሰት። ንሳ ነቲ ክትርድእኦ ዘይከክለት ወላዲት ክትከውን ሕራይ ኢላ። ካብኣን ኣብኣን ልቢ ኢየሱስ ተፈጠሩ። ናይ ኢየሱስን ማርያምን ልቢ ዘይፈላለ እዩ ስለዚ ፍልሰታ ማርያም ናታ ኣብቲ ዘለዓለማዊ ሕይወት ንዘለዓለም ምስ ወዳ ኣትሕልፎ እዩ ዝነግረና። ኣብቲ ንሳ ዘላቶ ንሕና እውን ክንከይድ ኢና።

ራእይ ዮሐንስ ኣምላኽ ከመይ ገሩ ንደቅሱብ ከም ዘድሓኑ ይነግረና ሓንቲ ነፍሰጾር ሰበይቲ ኣብ ልዕሊ ወርሒ ተቐሚጣ ወላእኳ ብሰይጣን ንሳን ወዳን እንተፈርሐት ኣብትሕቲ ጸላል ኣምላኽ ተጻቑባ ንደቂ ሰብ ኣድሒና። ንሳ መጋበሪ ድሕነት ኮይና ብኣኣ መንግስቲ ኣምላኽ ንህዝብ እግዚአብሔር ተገሊጹ በዚ ምኽንያት ማርያም ኣብ መንጉኦም ፍሉይ ቦታ ተሞሃብዋ።

ሎሚ ናይ ሰውነትና ቅድስና ኣብዚ ዓለም ነብዕል ኣሎና። ቅድስቲ ካተሪና ብዓልቲ ሰና “ ኩሉ መንገዲ ንመንግስተ ሰማይ መንግስተ ሰማይ እዩ “ ትብል ነራ። ብዙሕ ግዜ ንሕና ኣብ ድሕሪ ሞት ዘሎ ተሓንስ ኣምበር ኣብዚ ምድራዊ ሕይወት ዝጅምር መንግስተ ሰማይ ኣይንሓሰብን ኢና። ማርያም ምልክተ ጸጋ ስለ ዝነበረት ንኹሉ ፍጥረት ብኣኣ ተባሪኹ ሰውነታ ኣምላኽ ስለ ዝጸረ ሥጋ ሰብ ማሕደር ኣምላኽ ኮይኑ ስለዚ ተባሪኹ። ጉዕዞ ሰማይ ኣብዚ ዓለም እዩ ዝጅምር። ሥግኣ ኣደ ኣምላኽ ክኸውን ስለ ዝበቐዱ ኣመስጊና ንኣና ወኪላ ኣመስጊና። ዝተባረኹ ሥግኣ ኣይበሰበሰን ከይተበላሸወ ናብ ወዳ ተወሲዱ።

ሰውነትና ማሕደር መንፈስ ቅዱስ እዩ። ምስ ኣምላኽ ዘሎና ርክብ በረኽት ጸጋ ክነስተማቕር ዕድል ይህበና። እዚ ቅዱስ ሰውነት መሰሉን ግቡእን ከይስእን ናይ ነፍስወከፍና ሓልዮትን ተሳትፎን የድልዮ። ፍልሰታ ማርያም ናይ ማርያም ጥራሕ ኣይኮነን። ናይ ነፍሲወከፍና ሰውነት ማሕደር መንፈስ ቅዱስ ክኸውን ክንዝክር ይሕግዘና። ማርያም ሰውነታ ኣብ ኣገልግሎት ኣምላኽ ክውዕል ሕራይ ኢላ ኣውዲላቶ። ንኣምላኽ ኣብ ምድሪ ስለ ዝሓገሰቶ ኣብ ሰማይ ሎሚ ብሥግኣን ነፍሳን ከቢራ ኣላ። ደቂ ማርያም ኮና ሕይወት ኣደና ክንለብስ የድልየና። ሰባት ስለ ዝኾና ጻዕሪ ከድልየና እዩ።

**ፍልሰታ ማርያም በዞም ዝሰዕቡ ኣገባባት ነብዕሎ፡**

- ምድራዊ ሕይወትና ተወዲኡ ደቂ ሰማይ ምዃና ክንሓሰብ እሞ ቀለብ ሰማይ ክነሰናዱ። እዚ ምድራዊ ሕይወተይ ሰሩዕ ሕይወት ክሕዝ እሞ ወራሲ ሰማይ ክኸውን ይግብኦ ክንብል።
- ማርያም መራሒትና ገርና ንዝኾነ ፈተና፣ ድኽመት ዝጓነፈና ክንሰዕር። ማርያም ምስ ወዳ ቅሩብ ርክብ ኣልኣ ብኣኣ ዝመጸ ከምዝሰምዖ ወንጌል ይነግረና። ንክርስቶስ ክንረክብ መጀመርያ ነዲኡ ንርከብ ንሳ ብሥጋ ሓፍትና ብመንፈስ ኣደ ኹልና እያ።
- ማርያም ኣደና እያ ሰባት ኣብ ኣዲኦም ሓድነት ይረኽቡ ኣብ ባሕርያዊ ነገራት እንተ ረኤና በደ ኣሕዋት ብዝያዳ ይቃረቡ፣ ብዝያዳ ክንቃረብ ክንፋቕር ክንተሓሓጋዝ ክንተሓቓቕፍ እሞ መለለይና ፍቕሪ ክኸውን። ደቂ ማርያም ዘብል ተግባር ክንገብር።
- ፍሉይ ጸሎታት ማርያም ክነዘውትር። ምህልላ፣ ምጽዋት፣ መቑጸርያ፣ ውዳሴ ማርያም ምብጻሕ፣ ምእንቲ ማርያም ኢልካ ጥሙይ ምዕንጋል፣ ብኡስ ምዕራቕ፣ ኣብ ኩሉ ሰናይ ተግባር ምሕዋስ።

- ፍሉይ ጸሎት ምክንቲ ድሕነት ነፍስና ምዕራግ። ማለት ጉዳይ ድሕነትና ከሰክፈና አልፎ። አብ ሃተውተው ዓለም ከሎና ጸዋዕታ ሞት ከይመጸና፤ ትንሣኤ ክርስቶስ ንፍሉይ ድሕነት ነፍሲ ወከፍና ዝተሞህበ ፍሉይ ጸጋ ስለዝኾነ አሰር ማርያም ተጓዲዝና ደቂ ትንሣኤ ወረሰቲ ሰማይ ክንከውን።
- ብዓል ፍልሰታ ብዝያዳ ንመጻኢ ሕይወት ክንሓሰብ ዝሕግዝ ብዓል እዩ። ደቂ መንግስተ ሰማይ ምዃና ዘዘኻኸረና ፍሉይ ብዓል እዩ።

ንማርያም ብስግኦን ነፍሳን ንሰማይ ዝተቐበለ አምላኽ በዚ ብሩኽ ብዓል ጸሎትና ተቐቢሎ ደቂ ማርያም ዘብል ጸጋ ይዓድለና፤ ፍቕርን ሰላምን አብ ዓድናን ዓለምናን የውርድ ንኹልኹም ርሑስ ብዓል ፍልሰታ እብል።

አባ ንጉሠ ፍሥሐ